

جناب سکندر خان اٹک

اکوڑہ خٹک کی ایک صاحب کمال علمی شخصیت

حضرت علامہ سراج الاسلام سراج[ؒ]

سکول اور ملازمت کے ریکارڈ کے مطابق آپ کی پیدائش 6 مئی 1929ء کو خیبر پختونخوا کے مشہور قصبہ اکوڑہ خٹک ضلع نوشہرہ میں ہوئی۔ آپ کے والد بزرگوار کا نام حضرت مولانا امیر زادہ صاحب تھا جو فقیر منٹس طبیعت کے مالک تھے۔

جناب سراج صاحب نے اپنے گاؤں میں آٹھویں جماعت کے بعد درس تدریس کا پیشہ اختیار کیا اور اس سلسلہ میں پیشہ ورانہ کورس جے دی اور اس کے بعد ایس وی کورس کیا دوران ملازمت انہوں نے ایف اے بی اے اور ایم اے کے امتحانات پرائیویٹ طور پر پاس کئے ملازمت کا عرصہ انہوں نے خیر آباد زیارت کا صاحب اور دیگر قصبات اور شہروں میں گزارنے کے بعد ریٹائر ہونے پر اکوڑہ خٹک میں ہی ایک پرائیویٹ سکول کھول جس کا نام اکوڑہ پبلک سکول رکھا۔ یہ سکول نہایت کامیابی سے چلتا رہا تا آنکہ آپ پر ۱۹ جولائی ۲۰۰۵ء کو فوج کا شدید حملہ ہوا جس سے آپ کی یادداشت ختم ہو گئی اس کے چند ماہ بعد فرش پر پھسلنے کی وجہ سے آپ کی کولہے کی ہڈی ٹوٹ گئی جس کی وجہ سے آپ چلنے پھرنے سے بھی معذور ہو گئے تھے اس کے علاوہ نظام ہضم میں بے قاعدگی اور دیگر عوارض بھی پیش آتے گئے چنانچہ آپ کے فرمانبردار فرزند ان اور دیگر اقارب نے اپنی حیثیت سے بڑھ کر اعلیٰ سے اعلیٰ اور تجربہ کار ڈاکٹروں اور حکماء سے آپ کا علاج کروایا یہ سلسلہ آپ کی زندگی یعنی ۲۷ دسمبر ۲۰۱۰ء تک کی صبح تک چلتا رہا تا آنکہ آٹھ بجے صبح اپنے داعی اجل کو لبیک کہا۔ انا لله وانا الیہ راجعون۔ اسی دن یعنی بروز پیر ۲۷ دسمبر بوقت سو چار بجے بعد عصر آپ کی نماز جنازہ سینکڑوں سوگواروں اور ہمدردوں کی موجودگی میں ادا کی گئی۔ امامت کے فرائض پختون خواہ کی مشہور روحانی شخصیت جناب محترم مولانا رحیم اللہ باجا صاحب اضاخیل نے ادا کی۔

راقم کی آپ سے پہلی ملاقات آج سے تقریباً بیس بائیس برس قبل ہوئی تھی جبکہ بندہ تاریخ وادی صحیحہ (داسن اباسین) کے دوسرے ایڈیشن کی تیاری کے سلسلہ میں حاضر ہوا تھا یہ سلسلہ پھر آخری دم تک چلتا رہا آپ نے ہ کی اکثر تالیفات اور تصنیفات کی اصلاح کے علاوہ نہایت قیمتی مشوروں سے نوازا تھا میری پشتو شعر و شاعری کی پہلی کتاب ”ڈانک گلونہ“ کا تعارف بھی آپ نے ہی 11 ستمبر 1999ء کو تحریر کیا تھا۔

جناب سراج صاحب بندہ کے ہمراہ 1999ء میں ”نوائے پنهان“ کی سالانہ تقریب میں شرکت کے لئے

لاہور تشریف لے گئے تھے جہاں جسٹس (ر) عبدالجبار خان صاحب نے آپ کو بھی ادبی خدمات کے لئے ٹرائی پیش کی تھی، اکتوبر ۱۹۹۲ء میں ڈاکٹر محمد عظیم سے ملاقات کے لئے آپ راقم کو بھی اپنے ہمراہ بونیر لے گئے تھے جہاں آپ کے دیگر متعدد دوستوں سے بھی تعارف ہوا اور ان کی میزبانی سے محظوظ ہوئے۔ اس کے علاوہ مشہور اولیائے کرام یعنی حضرت سید علی ترمذی المعروف پیر بابا صاحب اور حرت دیوانہ بابا کی زیارت پر حاضری دی۔ ان مقامات میں کلپانی، سواڑی، سوئی گرام، ڈگر اور بری کوٹ شامل تھے۔ ۲۳ نومبر 2004ء کو سوات اور دیر کے کچھ علاقوں کی سیر کی جو چار دن پر مشتمل تھی، اس دوران مالاکنڈ، چکدرہ، بٹ حیلہ، امان درہ، بمبولی بالا، آس بند، بیگنورہ اور سید شریف کا چکر لگایا۔ حضرت اخون صاحب سوات کے مزار میں بھی حاضری دی یہاں بھی جناب سراج صاحب مرحوم کے متعدد شاگردوں سے ملاقات ہوئی، اس سفر کی تفصیلات راقم نے اپنے سفر نامہ ”مالاکنڈ کے آس پاس“ مطبوعہ فروری 2005ء میں درج کی ہیں۔ آپ اعلیٰ درجے کے خوش نویس بھی تھے اور زانچہ تیار کرنے کے ماہر بھی تھے چنانچہ 2 مارچ 1998ء کو راقم کا زانچہ بھی تیار کیا تھا، اس کے علاوہ محمد عنصر خان کا کڑمدیر ماہنامہ ”نوائے پٹھان“ لاہور کا زانچہ بھی تیار کر کے انہیں ارسال کیا تھا۔ آپ کو شعر و شاعری سے بھی شغف تھا، آپ نے مشہور اردو شاعر بابا غالب کے کلام کا پشتو میں منظوم ترجمہ کیا تھا۔ جس کا پہلا حصہ 1969ء میں چھپا تھا جو ۲۵ غزلوں پر مشتمل تھا۔ دوسرا حصہ ابھی تک غیر مطبوعہ ہے۔ آپ کی تقریباً ۳۵ تصانیف و تالیفات ہیں جو مختلف موضوعات پر مشتمل ہیں ان میں دینی احکامات کے پشتو تراجم، سکول کے طالب علموں کی آسانی کے لئے سائنس اور جغرافیہ کی پشتو زبان میں ترکیبیں، اکوڑہ خٹک (زماگلے) میرا گاؤں اور احادیث کے پشتو تراجم شامل ہیں۔ آپ نے مشہور قصیدہ بروہ شریف، کا پشتو زبان میں منظوم ترجمہ کیا تھا جو 1984ء میں پہلی مرتبہ شائع ہوا، اس کے بعد متعدد مرتبہ چھپا۔ حال ہی میں حضرت مولانا عبدالقیوم حقانی صاحب، مہتمم جامعہ ابو ہریرہ کی نگرانی میں نہایت خوبصورت انداز میں شائع کیا گیا۔ آپ نے اپنے قریبی رفقاء کے عزیزوں کی شادیوں کے سہرے بھی نہایت خوش خط انداز میں تحریر فرمائے، جن میں میرے چھوٹے فرزند سیف اللہ کا سہرا بھی شامل ہے نیز بچوں کی پیدائش پر تاریخی قطعات بھی لکھے تھے، خصوصاً اپنی دختر نیک اختر کی رخصتی پر جو سہرہ تحریر کیا اس میں ان والدین کے جذبات کی نہایت بہترین انداز میں عکاسی کی گئی ہے جن کی نخت جگر ان سے ہمیشہ کے لئے چھڑ جاتی ہے، آپ نے ۲۸ سالہ کیلنڈر (۱) بھی بنوائے اور دوستوں میں تقسیم کئے۔ تصانیف و تالیفات کے علاوہ ان مضامین اور مکتوب کی تعداد بھی سینکڑوں سے تجاوز ہوگی جو مرحوم نے اپنی زندگی میں مختلف موضوعات پر مختلف جریڈوں کو بھیجے تھے یا دوستوں کو لکھے تھے، مثلاً راقم کے علم میں ہے کہ آپ کے کچھ تاریخی مضامین اور پشتو زبان کے اسباق ماہنامہ ”نوائے پٹھان“ لاہور میں چھپے تھے۔ کاش کوئی صاحب ذوق و جوش ان مضامین اور خطوط کو یکجا کر لے۔ آخر میں راقم اس بات کی نشاندہی ضروری سمجھتا ہے کہ حکومت کی طرف سے وطن کے اس عظیم فرزند کو نہ تو کسی قسم کے اعزاز سے نوازا گیا۔ اور نہ علاج


(۱) دارالعلوم حقانیہ کے دفتر کے لئے بھی اس کیلنڈر کی ایک کاپی بھیجی گئی جس کا عکس مضمون کے ساتھ ملاحظہ فرمائیں۔

معالجہ کے لئے کوئی مدد فراہم کی گئی تھی، حالانکہ طلبہ اور سارا بچانے والوں کو وطن عزیز میں بڑے بڑے اعزاز سے نوازا جاتا ہے۔۔۔ سراج صاحب کی زبان میں اللہ تعالیٰ نے ایسی تاثیر رکھی تھی کہ ہر قسم کی محفل میں سب چھوٹے بڑے خواندہ، ناخواندہ ان کی بات نہایت توجہ سے سنتے تھے، راقم اپنے سفر نامہ ”مالا کنڈ کے آس پاس“ سے اس بارے ایک اقتباس پیش کرنا چاہتا ہے جو ۲۰۰۵ء میں شائع ہوا تھا۔ بٹ خیلہ کے بازار میں ڈاکٹر رفیق صاحب کے دولت خانہ پر حاضر ہوئے، تو متعدد دوست یہاں ملاقات کے لئے آئے، راقم کا تعارف بھی کرایا گیا، سراج صاحب نے دیر تک حاضرین کو مرزا غالب، میر تقی میر، اکبر اللہ آبادی، ڈاکٹر محمد اقبال، خوشحال بابا، رحمان بابا، حمزہ بابا اور دیگر شعراء کے دلچسپ اشعار سناتے اور داد پاتے رہے، یاد رہے جناب سراج صاحب نے خوشحال بابا اور حمزہ بابا کے پشتو کلام کا کچھ حصہ اردو میں منقول کیا ہے جبکہ مرزا غالب کی کچھ غزلیں پشتو زبان میں منتقل کی ہیں، جن میں ۲۵ غزلیں ۱۹۶۹ء میں چھپ چکی ہیں بقول حضرت مولانا محمد ابراہیم صاحب فانی یہ کیسے ہو سکتا ہے، کہ محفل میں سراج صاحب موجود ہوں اور چچا غالب کا تذکرہ نہ ہو کیونکہ سراج صاحب مرزا غالب کا پشتو ایڈیشن ہے۔۔۔ وہ اپنی ملازمت کے دور کے چیدہ چیدہ واقعات مزاحیہ انداز میں اہل محفل کو سناتے رہے اسکے علاوہ مختلف قسم کے لطائف سے محفل کو کشت زعفران بناتے رہے۔ سراج صاحب کو مزاحیہ واقعات سنانے کا بھی ملکہ حاصل ہے، واقعہ بیان کرتے وقت ایسا سا باندھتے ہیں، گویا وہ خاص واقعہ اس وقت وقوع پذیر ہوا ہے یا ہو رہا ہے رات دیر تک محفل جی رہی ساڑھے دس بجے دوستوں نے اجازت لی اور ہم بستروں پر دراز ہو گئے۔۔۔ سراج صاحب ایک منکسر المزاج، مخلص اور ہمدرد شخص تھے انہوں نے ایک ان پڑھ نوجوان افغان گڈریے کو چند سال محنت سے تعلیم دے کر اسے میٹرک کروایا تھا۔۔۔ بندہ نے آج سے تقریباً پڑھ برس قبل جناب اویس احمد فنی صاحب گورنر خیبر پختونخوا کو سراج صاحب کی بابت تفصیلی خط لکھا تھا کہ قوم و ملک کے اس معذور اور پرینہ خادم کی خاطر خواہ مالی مدد کی جائے کیونکہ اس دوران ان کی بیوی نوجوان بیٹے اور بھائی بھی فوت ہو چکے ہیں، لیکن گورنر صاحب کے نوٹس میں اغلباً یہ درخواست پیش نہیں کی گئی۔ اس کے بعد جناب صدر زرداری صاحب اور وزیراعظم صاحب سید یوسف رضا گیلانی کے نام رجسٹرڈ خط بھیجے گئے۔ گزشتہ ۱۰ دسمبر ۲۰۱۰ء کو جناب رجسٹرڈ خط مع اخباری تراشہ ۲۸ ستمبر ۲۰۰۹ء روز نامہ ”مشرق“ ارسال کئے گئے جس میں سراج صاحب کی بات کا لم لکھا گیا تھا۔ لیکن کسی صاحب کے کان پر جوں تک نہ رہی تھی، اس سلسلہ میں بشیر احمد بلور صاحب کے نام بھی خط لکھا تھا لیکن بہت شور سنتے تھے پہلو میں دل کا جو چیرا تو اک قطرہ خون نکلا

آخر میں قارئین سے التماس ہے کہ جناب سراج صاحب مرحوم کی بخشش اور بلندی درجات کے لئے بارگاہ الہی میں دعا فرمائیں، نیز اللہ تعالیٰ آپ کے جملہ پسماندگان اور اقارب کو صبر جمیل عطا فرمائے۔ امین

قلم نہ گھٹے پہ جزا شوی خط بہ باقی وی مونگ بہ خاور نے ایروں شونہ

مرحوم سراج الاسلام سراج صاحب کا تیار کردہ 28 سالہ کیلنڈر



اوپر سنیں ہیں اور ان کے نیچے مہینوں کے نام ہیں۔ جس سن کو جس مہینے کے سامنے لے آئیں اسی ماہ کا کیلنڈر خود بخود ظہور میں آجائے گا۔ تاریخوں کے ساتھ دن بھی ملاحظہ کر سکتے ہیں۔ سُرخی سے لکھے ہوئے مہینوں کے نام لپ سال کے لئے استعمال کیجئے۔

تیار کردہ: سراج الاسلام سراج۔ ایم اے بی ایڈ۔ اکوڑہ خٹک ضلع نوشہرہ (پاکستان)